

ጌይ ሰንበት ዘጽጌ

2 ኅዳር 2011 ዓ.ም. (11/11/2018)

መዝሙር:- ጸገዩ ውይን ወፈርዮ ሮማን.....

ንባባት: ዕብ 9:24-28፥ 2ጴጥ 3:1-8፥ ግ.ሐ. 3:20-27፥ ማር 12:38-44 ።

ምስባክ: ዓፀደ ወይን አፍለስክ እምግብጽ፤ ሰደድክ አሕዛብ ወተከልክ ክያሃ፤ ወጼሕክ ፍኖተ ቅድሚኔ። “ካብ ግብጹ ወይኒ ጉንዲ አምጸእካ፤ ንአሕዛብ አባሪርካ ንአኣ ተኸልካ ኣብ ቅድሚኡ መገዲ(ቦታ) ጸረግካ (አሰናዶኻ)። መዝ። 80:8

መዝሙር: ወይኒ ዓምበበ ሮማን ፈረዮ ኩሎም አእውም በረኻ ፈረዮ፥ ሽትው ተኸሊ ምስ ጥቕሉል ዕንዲዳ፥ ሰንበት ንዕረፍቲ ሰርዓልና፥ ዕምባባታት ፈረዮ ሊሊ ፈረዮ፥ ክረምቲ ሓሊፉ በረኸት ደው በለ፥ ምድሪ ብዕምባባታት ተሸለመት፥ ጎይታ ሰንበት ንምሕረት ኣብአ፥ ሰንበት ንዕረፍትን ንድሕነትን ሰርዓልና።

ጌይ ሰንበት ዘመነ ጽጌ መወዳእታ ሰንበት ናይ ዘመነ ጽጌ ኢና ዘኪርና ዘሎና። ዝመጽእ ኃሙስ ዕለት 6 ኅዳር ብብዓለ ቊስቋም ክንዛዝሞ ኢና። ተራ ማርያም ኣብ ድኅነትና ምሳና ዘለዋ ምቅርራብ ከምኡ ካብ ሕይወታ እንምሃሮ እናኣተንተና አሕልፊናዮ። ድሕነትና ብዘይ ተሳትፎ ማርያም አይተፈጸመን። ጸሎትና ተፈጸመ ተስፋ ኣበው በራይን ድንግል ወበ ቀራንዮ ተተክለ መድኃኒት መስቀል እናበልና አዕሪግና። ግን ዘመነ ጽጌ ዛዚምና ክንብል ከሎና ምስ ማርያም ምጽላይ ኣብቂዑ ማለት አይኮነ። ማርያም ኣብ እተዘከረትሉ ምስኣ ወዳ አሎ ምኽንያቱ ዕብይት ማርያም ኣብቲ ካብ ወዳ እትረኽቦ ግንዖት ዝተመስረተ ስለ ዝኾነ። ካብዚ ንድሓር ክንገብሮ ዘሎና ምኽሪ ማርያምን ኣብነታን ኣብ ልብና አሕዲርና ብፍሉይ ኣብ አምላኽ ክንቀርብ እምነትና ኣብኡ ገርና ክነብር ይግባእና።

ኣብዚ ዘሎናዮ ዘመን ዝተፈላለዩ ንእምነትና ዝፈታተን ከምኡ ከም ውሒዝ ንብዙሓት ዛሕሊ መንፈስን እምነትን ወሪስዎም ሰብ ዳርጋ ካብ አምላኽ ብዝያዳ ዝርሓቑሉ ኮይኑ ዝርአየሉ እዩ ዝመስል። እምነት ኣብ ክእለትናን ዓቕምናን ጥራሕ ገርና ኣነ ዝብል መንፈስ ወሪስና ከም ቀዳሞት ወለድና ኣብ ቤትና ስቓይ ስእነት ሰላምን ምርድዳእን ነእቱ አሎና። ገለ ኸአ ሓቂ ዝሓዙ መሲልዎም ንእምነት ክርስትና ከመ ናይ እትቶ መጋበሪ መሸቀጢ ገሮሞ ንብዙሓት ከምውሒዝ ይጠልፍዎም አለዉ። እዚ እውን ናይ ዘመና ፋሽን እዩ። እምነትካ እንተ ቐየርካ ሓቂ ከም ዝረኽብካይ ገርካ ምግማት ጌና ኣብ ዝገደደ ጸልማት ኣቲኻ ከምዘሎኻ ዘይምፍላጥ እዩ። ገለ ኸአ ንትምህርቲ ቅዱስ መጽሓፍ ቃል ንቓሉ ከም ዝደልይዎን ዝጥዕሞምን ተርጉሞም ዘይናቱ መልክዕ ዘልብሱ ናይ እዋና ናይ ሓሶት ነብያት እዮም። ነዚ ኣብነት ክኾነና ነዚ ዝስዕብ ኣብነት ንስማዕ።

ሓደ እዋን ሓደ ካህን ኣብ ሓደ ህዝቢ ዝዘናግዓሉ ቦታ ከይዶም እናተዛወሩ እንከለዉ ሓንቲ ጽቡቕ ክዳን ዝተኸድነት ግርማ ዘልኣ ሰበይቲ ቅርብ ኢላ አባቴ ኣብ ዓደይ ክኸይድ ደልዮ በጃኹም ቁሩብ ገንዘብ ሃቢኒ ኢላ ለመነቶም። ካህን ለቢሳቶ ዘላን እትሓቶን ኩሉ ገሪምዎም እንታይ ኢኺ ኮንኪ ተሰሪቑኪ ዲኺ ወይስ እንታይ ጸገመ ተጓኒፍኪ ኢሎም ሓቲቶማ። ኣብዚ ከተማ ዘምጽአ ንሓደ ፍሉይ ጎስጓስ ክትሳተፍ ዘበራትዕ መደብ ትምህርቲ ከም ዝመጽአት እሞ፥ እቲ ብናይ አምላኽ ሰብ ዝፍለጥ ዘሰንድዎም ዝነበረ ኩሉ ዘለዎም ገንዘብ ኩሉ ብምሉእ እምነት ንቤተ ክርስትያን ክምጽውቱ ሓቲትዎም በዚ ኸአ ምሉእ ጸጋ አምላኽ ከምዝረኸቡ ነጊርዎም። እዛ

ሰበይቲ ኩሉ ዘለኦ ገንዘብ ሂባ። ዘገርም እዩ ንመጎግዓዚ ዝኾና ከየትረፈት ኩሉ ሂባ ኣብ ምልማን ኣትዩ። ነዚኦ ሰበይቲ ክንሕግዛ ይግባእ ድዩ ወይስ ብሓላፍነት ሕይወታ ስለ ዘይመርሖት ባዕላ ትፈልጥ ክንብላ ኢና? ብዝኾነ እዚኦ ሰበይቲ ካብ ዘልኦ ክትህብ ዝበለጸ እዩ ግን ኩሉ ዘልኦ ሂባ ኣብ ልመና ክትኣቱ ብዘሕ ዝድገፍ ኣይኮነን። ናይ ሎሚ ወንጌል (ማር 12፡38-44) ዘንበብናዮ ቃል ብቻሉ እዩ ኣብ ግብሪ ተርጉማቶ። ኢየሱስ ነታ ድኻ መበለት ዝንኣዳ ንኹሉ ዘልኦ ብምሃባ ኣይኮነን ኣብ ኣምላኽ ምሉእ ተኣማንነት ገራ ንኹሉ ኣብ ትሕቲኡ ብምሕዳጋ እዩ። ብዘሓት ንቅዱስ መጽሓፍ ቃል ንቻሉ ብምትርጓም ንብዘሓት ኣብ ጌጋ ዘውድቑ ኣለዉ። ቅ. መጽሓፍ መጀመርያ ቤተ ክርስቲያን እዩ እትትርጉመልና ከምኡ ናይ እዋኑ እብዘራርባን ባህልን ክንፈልጥ ጥቕሚ ኣልኦ። ኣምጽእ ኣቢላካ ቅ. መጽሃፍ ከምዚ እዩ ዝብል ኢልካ ንሰባት ቃል ንቃሉ ከተግብርዎ ምሕታት ጌጋይ እዩ። እዚኦ ሰበይቲ እዚ ጸገም እዩ ወሪድዎ።

ኣብ ወንጌል ዘንበብናዮ ናይ እዛ ድኻ መበለት ብብዘሕ መገዲ ክንርእዮ ንኸእል፡ ካብ ሕይወታን እምነታን ኣርባዕተ ነገራት ክንምሃር ንኸእል።

1. ድኻ ሓገዝ ዘድልዩ እንከላ ነቲ ኩሉ ዘልኦ ንኸልኦት ኣብ ምሕጋዝ ክውዕል ምጽዋት ሂባ። ንርእሳ ዝደኸየት ገራ ኣይርኣየትን ስለዚ ንኸልኦት ካብቲ ዘለኦ ቍርብ ንኸልኦት ካብኦ ዝገደዱ ክተካፍል ክትሕግዝ መጽዊታ። ካብዚ እንምሃር ንኸባና ዝደኸዩ ፍሉይ ሓገዝ ዘድልዩም ኩነታትና ወላ ዘየፍቅድ እንተ ኾነ ክንሕግዝ ከም ዝግብእና። ንርእሳይ ዝብል መንፈስ ካባና ኣርሒቕና ብሓቅን ምሉእ እምነትን ብዘይ ዝኾነ ካልእ ምኽንያት ብቅኑዕ መንፈስ ክንህብ ይግብእና።
2. ካብቲ ዘልኦ ቍርብ ንኸልኦት ካብ ምሃብ ድሕር ኣይበለትን። እቲ እትህቦ ዘላ ውሑድ ከምዝኾነ ወላ ሓንቲ ለውጢ ከምዘየምጽእ ትፈልጥ ነራ። ሃብታማት ጥራሕ ክምጽውቱ ግን ሱቕ ኢላ ክትርኢ ኣይደለየትን። ካብዚ እንምሃር ኩሉ ጊዜ እንህቦ ወላ ውሑድ ይኹን ክንህብ ከምዘሎና ምፍላጥ። ከምቲ ንግብ ማይ ተኣኻኺቡ ባሕሪ ከም ዝፈጥር ከምኡ ውሑድ ምጽዋትና ዓቢ ሓገዝ ክኸውን ይኸእል እዩ። ስለዚ ድኻዩ ሓንቲ የብለይን ኢልና ካብ ምሃብ ወይ ዘሎኒ ሒደት እዩ ኢልና ሱቕ ከይንብል። እታ ንእሽቶይ እንህባ ዓቢ በረኽት ኣልኦ።
3. ነቲ ኣምላኽ ኣብ ሕይወታ ዝሃባ ርእይ ስለ ዝኸኣለት ክተመስግን ክኢላ። እቲ ኩሉ ዘልኦ ካብ ኣምላኽ ከም እተዋህበት ትፈልጥ ነራ በዚ ምኽንያት እዩ ኸኣ ወላ እኳ ዘልኦ ዝወሓደ እንተ ኾነ ካብ ምምጽዋት ድሕር ወይ ሰጋእ ዘይበለት። ኩሉ እንመሓድሮን ዘሎና ንብረት ይኹን ካልእ ነገራት ህያባት ኣምላኽ እዩ። ንዘሎና ምስካልኦት ክንካፈል ከሎና ምስጋና ኢና ነቕርብ። እዚ ኸኣ እዩ መሰረት ንኸልኦት ምፍቓር ማለት ካልኦት ኣብቲ ዝተቐበልካዮ በረኽት ኣምላኽ ከምዝካፈሉ ምግባር።

ኣብ መጨረሻ እዚኦ ድኻ መበለት ብዝልዓለ ደረጃን ብምልኡን ኣብ ኣምላኽ ዘልኦ ተኣምኖን ጽግዕተኝነት ኣርእያ። ኣምላኽ ጥራሕ ጸግዓ ገራ፡ ኣብቲ ዝነበራ ገንዘብ እምነት ስለ ዘይገበረት ክትህቦ ወላ ሓንቲ ውልውል ኣይገበረትን። ኣብ ሕይወትካ/ኪ ካባ ክትፈልዮ ዘይትደሊ ዳርጋ ማረኹ ግዝኡ ሒዝኳ/ኪ ዘሎ ነገራት ኣሎካዶ/ሎኪዶ? ካብ እምነትካ ንላዕሊ ዋጋ እትህቦ ነገራት ኣሎዶ? ዋግኦም ጥቕምምን ብዘየገድስ ንወትሩ ምላኽ ክኹኑ እትደልዩም ነገራት ኣለዉኻዶ? እንታይ እዩ ኣብቲ ቀንዲ እምነትካ ኣብ እትገልጸሉ ጊዜ ክትህቦም ወይ ካብኦም ክትፍለ ዘጸግመካ ዘሎ? እዚ ኣብ ሕልና ነፍስወከፍ ክንሓስብ ዝሕግዘና እዩ። ኣምላኽን ንብረትን ፈላሊኻ ምርኣይ። ኣብዚ ምድራዊ ሕይወትና ግዙሓት ዘሎና ንብረትን ክእለትን ኣተሓሳስባን ከይንኸውን ምጥንቃቕ የድልየና። መንዩ ኣብ ልቦይ ዝገዝእ ዘሎ ኢልና ንርእስና ክንሓትት እዋኑ እዩ።

አብ 1ዘነ 17:10-16 ዘሎ እንተ ረአና ኤልያስ ነብይ ብአምላኽ ናብ ሰራጵታ ናይ ሲዶና ክኸይድ እሞ ኣብኡ ምስ ሓንቲ ድኻ መበለት ክቕመጥ ተነገርዎ። ኣብ መጀመርያ እታ መበለት ሓንቲ ከምዘይብላ እተን ዘለውኣ ቁሩብ ሓርጭን ዘይትን ጥራሕ እምበር ድሕሪኡ ንሳን ወዳን ከምዝመቱ እያ ነገራ እንተ ኾነ ኤልያስ ነብይ መንፈስ አምላኽ ገሊጽሉ ሓንትስ ንአይ መጀመርያ ሃብኒ እምበር ግብሪ አምላኽ ክትርእዩ ኢኻ ምስ በላ ህረያ ኢላ መጀመርያ ንእኡ ሂባቶ። ሽዑ እቲ ዘይትን ሓርጭን ብተአምራት እቲ ጥመት ክሳብ ዝሓልፍ አይተወድአን።

እዚአ መበለት ንርእሳን ንወዳን መግቢ ክትሰርሕ ትደሊ ነራ እንተ ኾነ ኤልያስ ካብአ ብዝያዳ ዘድልዮ ምስ ረአየት ክትህቦ ሰጋእ አይበለትን። ነታ ናይ መጨረሻ ዝነበርኣ ሓርጭ ንርእሳን ወዳን ሓዲጋ ሂባቶ በዚ ናይ ገዛእ ርእሳ መስዋዕቲ ገራ በዚ ኸአ አምላኽ አኻዕቢቱ ሂብዎ። ንዓመት ምልኡ ብትአምራት ተሰሰየት።

ቤተ ክርስትያን ሎሚ ካብዚ ናይ ሎሚ ንባባትና ንኻልኣት ክንሕግዝ ናይ ገዛእ ርእስና መስዋዕቲ ክንገብር ከም ዝግብአና ተስተምህረና። ኣብ ቀዳመይቲ ንባብና ካብ ዕብ 9:24-28 ክርስቶስ ምእንታና ኢሉ እንኮን ዘለዓለማውን ሓደ ጊዜ ንሓዋርን ተሰዊዑ። እሞ ሎሚ አነን ንስኹም ምእንቲ ድኻታት፣ ዘኸታማት ቆልዑ፣ ጎረብብትና ወይ ጽጉማት ኢልና ክነወፍዮ ዘሎና መስዋዕቲ እንታይ አሎ? ገንዘብካ ግዜኻ ምኽርኻ ዘጸናንዕን ዘበራትዕን ሓሳባት ከምቲ ናይ እታ መበለት ሰበይቲ ንኤልያስ ተቐቢላ ዝመገበት ናይተይን ናትካን ሓርጭ ወይ ዘይቲ እዚ እዩ። ስለዚ ክትህቦ አይትጠራጠር፣ ሓንቲ ነፍሲ ከድሕን ይኸእል እዩ።

አብዚ ናይ ገዛእ ርእስና መስዋዕትን ምትብባዕን ኣብ እንገብረሉ ከም ጸሓፍቲ ከይንኸውን ምጥንቃቕ የድልየና፣ ንሳቶም ብማዕዶ ዝጥምቱ ካብ ዘኸታማትን ድኻታትን ነታ ዘላቶም ዝምንጭቱ በቲ እቶም ድኻታት ዝገብርሎም ዕድልት ተጠቐሞም ናይ ገዛእ ርእሶም ጥቕምን ሃብትን ዝድልቡ ከይንኸውን ንጠንቀቕ። ኣብ ብዙሓት ሃይማኖታት ብስም ድኻታት ኢልካ ዝልመን መራሕቲ ኣብ ናይ ገዛእ ርእሶም ጥቕሚ ዘውዕሉ ውሑዳት አይኮኑን። ናይ አፍርቂ ድኻታት ቆልዑት ስእልታት እናአርአዩ ዝሃብተሙ ውሑዳት አይኮኑ ይምሓረና ዘብል እዩ።

መራሕቲ ሃይማኖት ብፍላይ ኣብ ዘመሓድርዎ ገንዘብ እሙናት ክኹኑ ይግባእ። ንድኻታት ካብቲ ዘለውዎ ድኻነት ከመይ ገሮም ከምዝወጽኡ ድኻ ክንገብር አሎና እምበር ዝገደደ ድኻነት ከም ዝወርዶም ከይንገብር ምጥንቃቕ የድልየና። ናይ ሓገዝ ማሕበራት እናተባህላ ዝግበር ብስም ድኻታት ንገዛእ ርእስኻ ኣብ ምህብታም ምጉያይ እዩ። ኣብ ሃገርና ኣብ ጊዜ ደርግ ብርኡይ እንርእዮ ዝነበርና እዩ። ብሓቂ ክንዛረብ እንተ ኾና ክንስሓሉ ዘሎና ብዙሕ ጌጋታት ነሩ እዩ። ሎሚኸ ከመሎና ንድኻታትን ንመበለታትን እንምንጭት ዲና ወይስ ብአኦም እንግደስ? ኣብ ሕልና ዝተመስረተ መልሲ ክንህብ ይግብእ። ሕጂ እውን ዓይነት ድኻ ቀይሩ ይኸውን እምበር ንድኻ ዝዕምጽ ዳርጋ ከይበላዕካ ንበር ዝብል አገባብ ንኹሉ ከቢድዎ አሎ።

አምላኽ ክንጠሚ ክንጭነቕ አይደልን እዩ፣ ካብ ባርነት ኃጢአት ብደም ክርስቶስ ሓራ ወጺእና ኢና። እዚ ሓርነት ከይግሃስ ከይጠፍእ ኩልና ክንሕልዎን ክንከላኸለኡን አሎና። ናይ ሃይማኖት መራሕቲ ይኹኑ ናይ ፖሎቲካ ነጻነት ሰብ ብዝያዳ ከተግብሩ እምበር ክዕፍኑ ወይ ክዕምጹ አይ ኮኑን መራሕቲ ዝኾኑ። መራሒ ነቲ ብአምላኽ ዝተዋህቦ ሓላፍነት ከምቲ አምላኽ ዝደልዮ ክመርሕ እዩ ጸዋዕትኡ ካብኡ ምስ ዝወጽእ ህዝቢ ዓገብ ክብሎ መሰሉ እዩ።

ኣብ ሕይወት ፍርሃት ምሽቕራር ኣብ ዝበዝሓሉ ጊዜ ናይ ፈተና ጊዜ እዩ። ኣብ አምላኽ ምሉእ እምነት ገርና ክንጉዓዝ ይግባእ። ጽንኩር እዎን ዝመስል ብዝያዳ ኣብ አምላኽ ዘቕርበና እዩ። ኣብ መጽሓፍ ጦቢት 12:8-9 ወርቂ ካብ ምእካብ ምጽዋት ምሃብ ይበልጽ. . . እቶም ንድኻታት

ምጽዋት ዚህቡ ምሉእ ሕይወት ኪረክቡ እዮም” ይብል። አምላኽ እቲ ዝለዓለ ሓላይና እዩ (ዘፍ 22: 14)፥ ቅ. ጳውሎስ ኣብ ፊልጵ 4: 19 አምላኽ ከኣ ድሌትኩም ዘበለ ኹሉ ከም መጠን ሃብቱ ብክርስቶስ ኢየሱስ ገይሩ ብኸብሩ ኺመልእኩም እዩ” እናበለ አምላኽ ዘድልየናን ከመይ ገርን ክንረኽቦ ከም እንኽእል ይፈልጥ እዩ። እታ ሓንቲ ክንገብራ ዘሎና ኣብኡ ምሉእ እምነት ክህልወና ይግባእ።

በዚ ብሩክ ሰንበት ዘመነ ጽጌ ኣብ እንዛዝመሉ ዘሎና እምብር መጀመርያ ነቲ ኹሉ አምላኽ ዝሃበና ጸጋትት ርኢና ኣብ ኣገልግሎት አምላኽን ጥቕም ኣሕዋትናን ክንውዕል ከም ዘሎና ብዝያዳ ክንሓስብ። ኣሰር ማርያም ተኸቲልና መገዲ ድሕነትን ቅድስናን ተጓዲዝና ኢና እሞ ነቲ ኹሉ አምላኽ ዝገበረልና ነፍሰይ ንአምላኽ ተዕብዮ እናበልና መዝሙር ውዳሴ ክንዝምር ይግብኣን። ኦ ማርያም ኣደ አምላኽ ሎሚ እውን ወድኺ ዝደልዮ ክንገብር ለምንልና ንበላ።

ብሩኽ ሰንበት

ኣባ ንጉሠ ፍሥሓ